

कोर बैंकिंग से जुड़ेंगे सभी ग्रामीण बैंक : श्रीवास्तव

सितंबर 2010 तक 215
शाखाओं को जोड़ने का रखा
गया है लक्ष्य

संवाददाता

रांची

झारखंड ग्रामीण बैंक के चेयरमैन पीके श्रीवास्तव ने कहा है कि झारखंड ग्रामीण बैंक की सभी शाखाओं में कोर बैंकिंग शुरू की जाएगी। यह कार्य मई के अंतिम सप्ताह से शुरू होगा। सितंबर 2010 तक 215 शाखाओं को कोर बैंकिंग से जोड़ने का लक्ष्य रखा गया है। वह गुरुवार को रोटरी क्लब की ओर से आयोजित झारखंड में ग्रामीण बैंक विषय पर व्याख्यान दे रहे थे। उन्होंने कहा कि शाखाओं को कोर बैंकिंग से जोड़ने के बाद ग्राहकों को इंटरनेट बैंकिंग और एटीएम की भी सुविधा दी जाएगी। देश के किसी भी कोने में पैसा भेजने की भी सुविधा उपलब्ध होगी। इसके लिए बैंक ऑफ इंडिया तकनीकी सहयोग कर रहा है। इससे पूर्व बैंक की रांची मुख्य शाखा और भिलाई पहाड़ी शाखा जमशेदपुर में कोर बैंकिंग शुरू कर दी गई है। वर्तमान

खास बातें

- ग्राहकों को मिलेगी एटीएम और इंटरनेट बैंकिंग की सुविधा
- राज्य में बैंक की 217 शाखाएं कार्यरत
- 31 मार्च 2010 तक बैंक का कुल कारोबार 2110 करोड़

में बैंक की राज्य में 217 शाखाएं कार्यरत हैं। 31 मार्च 2010 तक बैंक का कुल कारोबार 2110 करोड़ रुपए का था। इसमें 452 करोड़ रुपए एडवांस की राशि के रूप में शामिल है। बैंक की ओर से इंडस्ट्रीज, कृषि, हाउसिंग, एजुकेशन लोन दिए जा रहे हैं। रिजर्व बैंक ऑफ इंडिया के प्रावधान झारखंड ग्रामीण बैंक पर भी लागू होते हैं। अभी बैंक की ओर से घर-घर ज्योति योजना चलाई जा रही है। सिमडेगा, चतरा, चाईबासा और गुमला में 3000 से अधिक सोलर लाइट का फायनांस किया गया है। इस साल इस योजना को चार गुणा बढ़ाने का लक्ष्य रखा गया है। इस अवसर पर रोटरी क्लब के चेयरमैन प्रदीप सिंह चड्ढा, सचिव हरमिंदर सिंह सहित अन्य उपस्थित थे।